

វ៉ាស៊ីនតោន

ប្រទេសកម្ពុជា នៅថ្ងៃច័ន្ទនេះ បានប្រកាសដាក់ឱ្យដំណើរការជាផ្លូវការ នូវសេវាកម្មចុះបញ្ជីអាជីវកម្មតាមបណ្តាញអ៊ីនធឺណិត ឬអនឡាញ ដោយអះអាងថា នីតិវិធីថ្មីនេះនឹងចំណាយពេលតិចជាងមុនហើយ ងាយស្រួលជាងមុនសម្រាប់វិនិយោគិន។

សេចក្តីប្រកាសព័ត៌មានរបស់ក្រសួងសេដ្ឋកិច្ចនិងហិរញ្ញវត្ថុ ចេញផ្សាយ នៅថ្ងៃទី១៥ខែមិថុនាឆ្នាំ២០២០នេះ បានបញ្ជាក់ថា ចាប់ពីថ្ងៃច័ន្ទនេះ ទៅ អ្នកប្រកបរបររកស៊ីអាចចុះបញ្ជីអាជីវកម្មថ្មីរបស់ខ្លួនបាន «ជា កញ្ចប់»តាមអនឡាញនេះ ដែលអាចធ្វើបានក្នុងពេលតែមួយ និង ចំណាយពេលយ៉ាងយូរបំផុតត្រឹម៨ថ្ងៃនៃថ្ងៃធ្វើការ។

វិធានការថ្មីនេះធ្វើឡើង ខណៈក្រុមហ៊ុនអាជីវកម្មនិងអ្នករកស៊ីមួយ ចំនួនបានអ្វីរទាំអំពីនីតិវិធីស្មុគស្មាញ និងប្រើរយៈពេលយូរ ហើយត្រូវ ចំណាយថវិកាអស់ច្រើនក្នុងការចុះបញ្ជីក្រុមហ៊ុន ឬអាជីវកម្មរបស់ខ្លួន។

កន្លងមក ម្ចាស់អាជីវកម្មថ្មីត្រូវតែម្រូវឲ្យចុះបញ្ជីក្រុមហ៊ុន និងផ្តល់
ដំណឹងស្តីពីការបើកសហគ្រាសរបស់ខ្លួននៅតាមស្ថាប័នរដ្ឋាភិបាលផ្សេងៗគ្នា ដូចជានៅក្រសួងពាណិជ្ជកម្មផង ក្រសួងសេដ្ឋកិច្ចផងនិងនៅ
ក្រុមប្រឹក្សាអភិវឌ្ឍន៍កម្ពុជាជាដើមផង។

ក្រសួងសេដ្ឋកិច្ច និងហិរញ្ញវត្ថុបានបញ្ជាក់ក្នុងសេចក្តីប្រកាសរបស់ខ្លួន
ថា ប្រព័ន្ធចុះបញ្ជីអាជីវកម្មថ្មីនេះមានតភ្ជាប់ទិន្នន័យរវាងក្រសួង និង
ស្ថាប័នពាក់ព័ន្ធ ហើយទិន្នន័យទាំងអស់នឹងត្រូវចែករំលែកដោយ
ស្វ័យប្រវត្តិទៅក្រសួង និងស្ថាប័នដែលពាក់ព័ន្ធដើម្បីពិនិត្យនិងអនុម័ត។